

العقيدة

അല്ലാഹുവിലുള്ള വിശ്വാസം

അല്ലാഹുവിലുള്ള വിശ്വാസത്തിൽ നാലു കാര്യങ്ങൾ അടങ്ങിയിരിക്കുന്നു.

1. അല്ലാഹു ഉണ്ട് എന്ന വിശ്വാസം
2. അല്ലാഹുവാണ് റബ്ബ് എന്ന വിശ്വാസം
3. അല്ലാഹു മാത്രമാണ് ഇലാഹ് എന്ന വിശ്വാസം
4. അല്ലാഹുവിന്റെ പേരുകളിലും വിശേഷണങ്ങളിലുമുള്ള വിശ്വാസം

അല്ലാഹു ഉണ്ട് എന്ന വിശ്വാസം

സൃഷ്ടികളുടെയെല്ലാം റബ്ബായ അവരെ പടച്ചു പരിപാലിക്കുന്ന അല്ലാഹു ഉണ്ട് എന്ന വിശ്വാസത്തിന് അനേകം തെളിവുകളുണ്ട്. ഈ തെളിവുകളെ 4 ഇനങ്ങളായി തിരിക്കാം.

1. മനുഷ്യന്റെ ശുദ്ധ പ്രകൃതിയുടെ തെളിവ്

എല്ലാ സൃഷ്ടികളുടെയും ഉള്ളിൽ ഉള്ള കാര്യമാണ് അവർക്ക് ഒരു സ്രഷ്ടാവ് ഉണ്ട് എന്നത്. അത് മനസ്സിലാക്കാൻ അവർക്ക് കഠോ ചിന്തിക്കുകയോ പഠിക്കുകയോ ഒന്നും ചെയ്യേണ്ടതില്ല. മറിച്ച് അവരുടെ ശുദ്ധ പ്രകൃതിയിൽ ആ വിശ്വാസമുണ്ട്.

عَنْ أَبِي هُرَيْرَةَ رَضِيَ اللَّهُ عَنْهُ، قَالَ: قَالَ النَّبِيُّ صَلَّى اللَّهُ عَلَيْهِ وَسَلَّمَ: «كُلُّ مَوْلُودٍ يُوَلَّدُ عَلَى الْفِطْرَةِ، فَأَبَوَاهُ يُهَوِّدَانِهِ، أَوْ يُنَصِّرَانِهِ، أَوْ يُمَجِّسَانِهِ

അബൂഹുറൈറ റَضِيَ اللَّهُ عَنْهُ പറയുന്നു: നബി صَلَّى اللَّهُ عَلَيْهِ وَسَلَّمَ പറഞ്ഞിരിക്കുന്നു: “ഓരോ കുട്ടിയും ജനിക്കുന്നത് ശുദ്ധപ്രകൃതിയിൽ ആയിക്കൊണ്ടാണ്. അവന്റെ മാതാപിതാക്കളാണ് അവനെ യഹൂദിയോ നസ്രാനിയോ മജ്സിയോ ആക്കിത്തീർക്കുന്നത്” (البخاري: 1385، مسلم: 2658)

2. ബുദ്ധിയുടെ തെളിവ്

കേവല ബുദ്ധികൊണ്ട് ചിന്തിക്കുക. ഒരു വസ്തുവിനും അതിനെ തന്നെ സൃഷ്ടിക്കാൻ സാധ്യമല്ല. ഒരു വസ്തുവും സ്വയം ഉണ്ടായിത്തീരുകയുമില്ല. ഈ വിശാലമായ പ്രപഞ്ചവും അതിലുള്ള കോടാനുകോടി സൃഷ്ടിജാലങ്ങളും അവയുടെ കൃത്യമായ പ്രകൃതിയുമെല്ലാം വെറുതെ ഉണ്ടായതാണോ?! ഒരിക്കലുമല്ല.

ഒരു നാട്ടിൽ അതിമനോഹരമായ ഒരു കൊട്ടാരം ഉണ്ടെന്ന് സങ്കൽപ്പിക്കുക. ഉറപ്പുള്ള ചുമരുകളും മേൽക്കൂരയും എല്ലാമുള്ള ഒരു കൊട്ടാരം. അതിൽ അതിമനോഹരമായ മുറികളുണ്ട്. അതിലെല്ലാം ഭംഗിയുള്ള കട്ടിലുകളും സോഫകളും മറ്റുള്ള എല്ലാ ഉപകരണങ്ങളുമുണ്ട്. അവയൊക്കെ നന്നായി

അലങ്കരിച്ചിരിക്കുന്നു. വിരിപ്പുകൾ വിരിച്ചിരിക്കുന്നു. വിളക്കുകൾ സംവിധാനിച്ചിരിക്കുന്നു. കൊട്ടാരത്തിനു പുറത്ത് മനോഹരമായ ഒരു പുനോട്ടവുമുണ്ട്. ഇങ്ങനെ ഒരു കൊട്ടാരത്തെക്കുറിച്ച് ആരെങ്കിലും അത് സ്വയം ഉണ്ടായതാണ് എന്നു പറഞ്ഞാൽ അയാളെ ബുദ്ധിയുള്ള മനുഷ്യർ എന്താണ് വിളിക്കുക?

എങ്കിൽ, ആകാശവും ഭൂമിയും സൂര്യനും ചന്ദ്രനും നക്ഷത്രങ്ങളും മരങ്ങളും സമുദ്രങ്ങളും പുഴകളും പർവ്വതങ്ങളും ജന്തുജാലങ്ങളും മനുഷ്യരും അവന്റെ ശരീരവും ഹൃദയവും വികാരവിചാരങ്ങളും എല്ലാം തന്നിയെ ഉണ്ടായതാണ് എന്നു പറയുന്നത് എത്ര വലിയ വിഡ്ഢിത്തമാണ്!

അല്ലാഹു പറയുന്നു:

﴿أَمْ خُلِقُوا مِنْ غَيْرِ شَيْءٍ أَمْ هُمُ الْخَالِقُونَ ﴿٣٥﴾ أَمْ خَلِقُوا السَّمَوَاتِ وَالْأَرْضَ بَلْ لَا

يُوقِنُونَ ﴿٣٦﴾ الطور: ٣٥ - ٣٦

“അതല്ല, അവർ ഒന്നുമില്ലാതെ സ്വയം സൃഷ്ടിക്കപ്പെട്ടതാണോ? അതല്ല അവർ തന്നെയാണോ സൃഷ്ടികർത്താക്കൾ? അതല്ല അവരാണോ ആകാശങ്ങളെയും ഭൂമിയെയും സൃഷ്ടിച്ചത്? അല്ല, മറിച്ച് അവർ ഉറച്ചു വിശ്വസിക്കുന്നില്ല.”

3. കിതാബുകളും നബിമാരും

അല്ലാഹു അവതരിപ്പിച്ച മുഴുവൻ ഗ്രന്ഥങ്ങളും അവനെക്കുറിച്ച് പറയുന്നു. അല്ലാഹുവിന്റെ നബിമാരെല്ലാം അവനെ കുറിച്ച് പഠിപ്പിച്ചിരിക്കുന്നു. കിതാബുകളിലൂടെയും നബിമാരിലൂടെയും അല്ലാഹു അവതരിപ്പിച്ച നീതി നിറഞ്ഞ മതനിയമങ്ങൾ അല്ലാഹു ഉണ്ട് എന്നതിനുള്ള തെളിവാണ്.

4. നിഷേധിക്കാൻ സാധിക്കാത്ത അനുഭവങ്ങൾ

അല്ലാഹു പ്രാർത്ഥനകൾക്ക് ഉത്തരം നൽകുന്നു എന്നത് അവനാണ് എന്നതിനുള്ള തെളിവാണ്. ആരാണ് ഇബ്രാഹീം നബി عَلَيْهِ السَّلَامُ യെ തീയിൽ നിന്ന് രക്ഷപ്പെടുത്തിയത്? മൂസാനബിയെയും കൂടെയുള്ളവരെയും കടൽ പിളർത്തി ഫിർഓനിന്റെ കരങ്ങളിൽ നിന്ന് സുരക്ഷിതരാക്കിയത്? നൂഹ് നബി عَلَيْهِ السَّلَامُ യുടെ പ്രാർത്ഥന സ്വീകരിച്ചുകൊണ്ട് മഹാപ്രളയം ഉണ്ടാക്കിയത്? മുഹമ്മദ് നബി صَلَّى اللَّهُ عَلَيْهِ وَسَلَّمَ യുടെ പ്രാർത്ഥന അല്ലാഹു സ്വീകരിച്ച എത്രയെത്ര സന്ദർഭങ്ങൾ?

നബിമാരിലൂടെ ലോകർ കണ്ട എത്രയെത്ര അത്ഭുതങ്ങൾ? ഇതെല്ലാം അല്ലാഹു ഉണ്ട് എന്നതിനുള്ള തെളിവാണ്. ലോകത്ത് ആർക്കും നബിമാരുടെ ചരിത്രം നിഷേധിക്കുക സാധ്യമല്ല. കാരണം, കോടിക്കണക്കിന് തലമുറകളുടെ സാക്ഷ്യം അതിനാണ്. നബിമാരുടെ ചരിത്രം ആരെങ്കിലും

നിഷേധിക്കുകയാണ് എങ്കിൽ പിന്നെ ഒരു ചരിത്രവും അവർക്ക് അംഗീകരിക്കാൻ കഴിയില്ല. താൻ കണ്ടിട്ടില്ല എന്ന പേരിൽ ലോകത്തെ ഏതെങ്കിലും രാജ്യം ഇല്ല എന്ന് ആരെങ്കിലും പറഞ്ഞാൽ എങ്ങനെയുണ്ടാകും?! അമേരിക്ക കാണാത്ത ഒരാൾ അങ്ങനെ ഒരു രാജ്യം ലോകത്തില്ല എന്നു പറഞ്ഞാൽ?! താൻ നേരിട്ട് കണ്ടിട്ടില്ലാത്തതുകൊണ്ട് ഹിറ്റ്ലർ എന്ന ഒരു ഭരണാധികാരി ലോകത്ത് ജീവിച്ചിരുന്നിട്ടില്ല എന്ന് ഒരാൾ പറഞ്ഞാൽ?! അല്ലാഹുവിന്റെ നബിമാരുടെ ചരിത്രം നിഷേധിക്കുക ഇതിനെക്കാൾ വലിയ വിഡ്ഢിത്തമാണ്. കാരണം അവർ ജീവിച്ചിരുന്നു എന്നത് ആർക്കും നിഷേധിക്കാൻ സാധിക്കാത്ത ചരിത്രമാണ്. അവരുടെ ചരിത്രം അല്ലാഹു ഉണ്ട് എന്നതിനുള്ള തെളിവാണ്. അതുകൊണ്ടാണ് അല്ലാഹു അവരെയും അവരിൽ വിശ്വസിച്ച ആളുകളെയും രക്ഷപ്പെടുത്തുകയും അവരുടെ ശത്രുക്കളെ പരാജയപ്പെടുത്തുകയും ചെയ്തത്.